

आयुक्त ने किया रैनबसेरा का निरीक्षण, व्यवस्थाओं को और अधिक बेहतर बनाने के लिए निर्देश



कोरबा 01 जनवरी 2020 —आयुक्त श्री राहुल देव ने सौ शैय्या जिला चिकित्सालय,टी.पी.नगर नया बस स्टैण्ड एवं वार्ड क्र. 11 संजयनगर में निगम द्वारा संचालित रैनबसेरा का आकस्मिक निरीक्षण किया, वहां की व्यवस्थाओं व उपलब्ध कराई गई सुविधाओं का जायजा लिया तथा व्यवस्थाओं को और अधिक बेहतर बनाने के निर्देश जोन कमिश्नरों को दिए। उन्होंने इन रैनबसेरों में रात्रि विश्राम हेतु ठहरे हुए लोगों से भी भेंट की तथा रैनबसेरों में उपलब्ध सुविधाओं पर उनसे चर्चा की, लोगों ने सुविधाओं पर संतोष जाहिर किया तथा इस सुविधा के लिए निगम की सराहना की।

यहां उल्लेखनीय है कि यात्रियों, राहगीरों तथा अन्य जरूरतमंदों को रात्रि विश्राम की समुचित सुविधा उपलब्ध कराने के मद्देनजर नगर पालिक निगम कोरबा द्वारा शहर में तीन रैनबसेरों का संचालन किया जा रहा है। जिला चिकित्सालय में मरीजों के परिजनों एवं अन्य जरूरतमंदों को रात्रि विश्राम हेतु अस्पताल परिसर में ही 20 सीटर रैनबसेरा संचालित कराया गया है तथा इसका संचालन कामगार फाउण्डेशन के माध्यम से कराया जा रहा है, इसके साथ ही नया बस स्टैण्ड टी.पी.नगर में 06 सीटर एवं संजय नगर में 06 सीटर रैनबसेरा संचालित है। इन रैनबसेरों में पलंग, गद्दा, तकिया, कम्बल, चादर आदि के साथ शुद्ध पेयजल, शौचालय प्रसाधन, लाईट पंखा सहित अन्य जरूरी व्यवस्थाएं की गई हैं तथा ठंड के मौसम में रैनबसेरों में अलाव जलाने की व्यवस्था भी कराई गई है, नया बस स्टैण्ड स्थित रैनबसेरे में टी.व्ही.भी लगाई गई है। मंगलवार की रात आयुक्त श्री राहुल देव ने जोन कमिश्नर श्री ए.के. शर्मा के साथ जिला अस्पताल स्थित रैनबसेरे सहित नया बस स्टैण्ड व संजयनगर स्थित रैनबसेरे का आकस्मिक निरीक्षण किया तथा वहां की व्यवस्थाओं व उपलब्ध सुविधाओं का जायजा लिया। उन्होंने रैनबसेरों की साफ-सफाई व्यवस्था, गद्दा, कम्बल आदि की स्वच्छता, रैनबसेरे में रात्रि विश्राम करने वाले लोगों के आने जाने का रिकार्ड रखने वाली पंजी, लॉकर सहित अन्य सुविधाओं का सघनता से निरीक्षण किया तथा सुविधाओं को और अधिक बेहतर बनाने के संबंध में आवश्यक दिशा निर्देश अधिकारियों को दिए।